



## سوال

(17) عید و جمعہ دونوں ایک ہی دن جمع ہو جاویں تو الخ

## جواب

السلام علیکم ورحمۃ اللہ وبرکاتہ

اگر اتفاق سے عید و جمعہ دونوں ایک ہی دن جمع ہو جاویں تو اس میں جمعہ کا پڑھنا رخصت ہے یا نہیں زید ایسے دنوں میں جمع نہیں ادا کرتا، اور کہتا ہے کہ میں ایک سنت مردہ کو زندہ کرتا ہوں، یہ کہنا اس کا کیسا ہے؟ خطبہ جمعہ کے لیے عصا یا قوس کا لینا ضروری ہے یا غیر ضروری ہے؟

## الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ

الحمد للہ، والصلوٰۃ والسلام علی رسول اللہ، أما بعد!

جب عید اور جمعہ ایک دن میں جمع ہو جاویں، تو اس دن اختیار ہے جس کا بھی چاہیے جمعہ پڑھے اور جس کا بھی چاہے نہ پڑھے، اور ایسے دنوں میں زید جو نماز جمعہ ادا نہیں کرتا اور کہتا ہے کہ میں ایک مردہ سنت کو زندہ کرتا ہوں، سو اس کا (۱) یہ کہنا لہجھا ہے۔ منتہی میں ہے :

عن زید بن ارقم سألہ معاویۃ هل شہدت مع رسول اللہ ﷺ عیدین اجتماعاً قال نعم صلی العید اول النحر ثم رخص فی الجمعۃ فقال من شاء ان یتجمع فیتجمع رواہ احمد والبوداؤد وابن ماجہ وعن ابی ہریرۃ عن رسول اللہ ﷺ انه قال قد اجتمع فی یومکم هذا عیدان فمن شاء اجزاء وانا مجمعون رواہ الوداؤد وابن ماجہ۔ وعن وهب بن کيساف قال اجتمع عیدان علی عهد ابن الزبیر فاخر الخروج حتی تعالی النحر ثم خرج فخطب ثم نزل فصلى ولم یصل للناس یوم الجمعۃ فذکرت ذلک لابن عباس فقال اصاب (۱) السنۃ رواہ النسائی والبوداؤد نحوه لکن من رواہ عطاء انتہی۔

۱: زید بن ارقم سے امیر معاویہ نے پوچھا کہ رسول اللہ ﷺ کے ساتھ کسی ایسے موقع کی حاضری تم کو ملی ہے جب کہ جمعہ اور عید کٹھے ہو گئے ہوں۔ زید نے کہا ہاں! آپ نے دن کے پہلے حصہ میں عید کی نماز پڑھی۔ پھر جمعہ کے متعلق رخصت دے دی کہ جو جمعہ پڑھنا چاہے، پڑھے۔ رسول اللہ ﷺ نے فرمایا آج تمہاری دو عیدیں جمع ہو گئیں ہیں۔ جو چاہے اس کے لیے عید کافی ہے، اور ہم جمعہ پڑھیں گے۔ عبد اللہ بن زبیر رضی اللہ عنہ کے زمانہ میں عید اور جمعہ کٹھے ہو گئے اور آپ عید کے لیے دیر سے نکلے، خطبہ دیا اور نیچے اتر آئے عید کی نماز پڑھی اور لوگوں کو جمعہ نہ پڑھایا ابن عباس سے اس کا تذکرہ ہوا۔ تو انہوں نے فرمایا اس نے سنت کے مطابق کیا۔

خطبہ جمعہ کے لیے عصا یا قوس کا لینا ضروری نہیں ہے بلکہ مندوب و مستحب ہے عن حکم بن الحزن شہدا الجمعۃ مع رسول اللہ ﷺ فقال متوکنا علی العصا و قوس رواہ الوداؤد یعنی حکم بن حزن سے روایت ہے کہ ہم لوگ جمعہ میں حاضر ہوئے رسول اللہ ﷺ کے ساتھ آپ عصا یا قوس پر ٹیک دے کر کھڑے ہوئے، روایت کیا اس کو الوداؤد نے قال (۱) فی سبل السلام تحت هذا الحدیث وفي الحدیث دلیل انه یندب للخطیب الاعتماد علی عصا ونحوه وقت خطبۃ والحکمۃ ان فی ذلک ربط القلب ولتعمتد یدیه علی العبث ومن لم یجد ما یعمتد علیہ ارسل یدیه او وضع الیمنی علی الیسری او علی جانب المنبر ویکره دق المنبر بالسیف اذ لم یؤثر وهو بدعت۔ واللہ اعلم



(فتاویٰ نذیریہ جلد اول، ص ۵۷۳)

۱: اس حدیث میں دلیل ہے کہ خطیب کو عصا پر ٹیک لگانا مستحب ہے، اور اس میں یہ حکمت ہے کہ اس سے دل جمعی رہتی ہے جو عصا پر ٹیک نہ لگائے، وہ کبھی ہاتھوں کو چھوڑ دے گا، کبھی باندھ لے گا، اور تلوار سے نمبر کو کھٹکھٹانا مکروہ ہے۔ ۱۲

## فتاویٰ علمائے حدیث

جلد 04 ص 59

محدث فتویٰ